



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

প্ৰেছ বাৰ্তা নং : ২১২/২০২২

‘হৰ ঘৰ ত্ৰিৰংগা’ পদক্ষেপৰ ওপৰত নিৰ্মিত ভিডিঅ’ মুকলি কৰিলে মুখ্যমন্ত্ৰীয়ে

১৩ ৰ পৰা ১৫ আগষ্টলৈ ত্ৰিৰংগ পতাকা উত্তোলন কৰিবলৈ জনসাধাৰণক
আহ্বান জনালে মুখ্যমন্ত্ৰীয়ে

দিছপুৰ, ৩১ জুলাই : আজি জনতা ভৱনত অনুষ্ঠিত এক অনুষ্ঠানত স্বাধীনতা দিৱস উদ্‌যাপনৰ বাবে ‘হৰ ঘৰ ত্ৰিৰংগা’ কাৰ্যসূচী সফল কৰাৰ উদ্দেশ্যেৰে জনসচেতনতা সৃষ্টিৰ উদ্দেশ্যেৰে এটা ভিডিঅ’ মুকলি কৰে মুখ্যমন্ত্ৰী ড° হিমন্ত বিশ্ব শৰ্মাই।

এই উপলক্ষে অনুষ্ঠিত সভাত ভাষণ প্ৰদান কৰি মুখ্যমন্ত্ৰীয়ে অহা ১৩ ৰ পৰা ১৫ আগষ্টলৈ ব্যক্তিগত গৃহ, ব্যৱসায়িক প্ৰতিষ্ঠান, চৰকাৰী-বেচৰকাৰী কাৰ্যালয়, ধৰ্মীয় স্থান আৰু আন সকলো ৰাজহুৱা স্থানত ত্ৰিৰংগ পতাকা উত্তোলন কৰিবলৈ জনসাধাৰণক আহ্বান জনায়।

মুখ্যমন্ত্ৰীয়ে কয় যে ৰাজ্য চৰকাৰৰ অনুৰোধৰ পিছত আত্মসহায়ক গোটসমূহে প্ৰায় ৩০ লাখ পতাকা প্ৰস্তুত কৰাৰ বাবে পদক্ষেপ গ্ৰহণ কৰিছে। তেওঁ ব্যৱসায়িক প্ৰতিষ্ঠানৰ স্বত্বাধিকাৰী আৰু অৰ্থনৈতিকভাৱে সবল লোকসকলক আত্মসহায়ক গোটত প্ৰস্তুত কৰা পতাকা ক্ৰয় কৰিবলৈ আহ্বান জনায়। মুখ্যমন্ত্ৰীয়ে লগতে কয় যে ৰাজ্য চৰকাৰে কেন্দ্ৰীয় বস্ত্ৰ মন্ত্ৰণালয়ৰ পৰা প্ৰায় ৫০ লাখ পতাকা ক্ৰয় কৰিব। তেওঁ লগতে কয় যে সুলভ মূল্যৰ দোকানসমূহত এই পতাকা উপলব্ধ হ’ব আৰু জনসাধাৰণে ১৮ টকাতে এই পতাকাসমূহ ক্ৰয় কৰিব পাৰিব।

ৰাজ্য চৰকাৰে ‘হৰ ঘৰ ত্ৰিৰংগা’ কাৰ্যসূচীক গণ আন্দোলন হিচাপে গঢ়ি তোলাৰ লক্ষ্য লৈছে বুলি উল্লেখ কৰি মুখ্যমন্ত্ৰীয়ে আনকো ত্ৰিৰংগ পতাকা উপহাৰ হিচাপে দিবলৈ ৰাইজক আহ্বান জনায়। ড° শৰ্মাই কয় যে ৰাজ্য চৰকাৰে অৰুণোদয়ৰ হিতাধিকাৰীসকলক আগষ্ট মাহত মাহেকীয়া আৰ্থিক সাহায্যৰ সৈতে ত্ৰিৰংগ ক্ৰয় কৰিবলৈ ১৮ টকা অতিৰিক্তভাৱে প্ৰদান কৰিব। মুখ্যমন্ত্ৰীয়ে লগতে হৰ ঘৰ ত্ৰিৰংগা ৱেব ছাইটত ত্ৰিৰংগ পতাকা উত্তোলন কৰাৰ ফটো আপলোড কৰাৰ বাবেও আহ্বান জনায়। এই পদক্ষেপক সফল কৰাৰ বাবে সমগ্ৰ অসমতে চলিবলগীয়া প্ৰচাৰ অভিযানৰ বিষয়েও মুখ্যমন্ত্ৰীয়ে আলোকপাত কৰে।

আজিৰ এই অনুষ্ঠানত সাংস্কৃতিক পৰিক্ৰমা বিভাগৰ মন্ত্ৰী বিমল বড়া, ৰাজ্য সভাৰ সাংসদ পবিত্ৰ মাৰ্ঘেৰিটা, মুখ্য সচিব জিষ্ণু বৰুৱা, কেইবাগৰাকীও শিল্পী আৰু অন্যান্য শীৰ্ষ বিষয়াসকল উপস্থিত থাকে।

বীঃগঃ / পুঃডেঃ
৩১/০৭/২০২২